

Ein oljuráðstevna í rættari løtu

Fyrirpartin í dag verður Oljuráðstevnan 2005 sett. Hon kemur í eini sera spennandi tíð fyri føroyska oljuvinnu. Nú skal støðan gerast upp og hyggjast skal inn í framtíðina

OLJURÁÐSTEVNA

Snorri Brend
snorri@sosialurin.fo

Tað verður ein sera aktuell og "just-in-time" ráðstevna um olju, sum verður sett í Norðurlandahúsinum í dag.

Fyrr í vetur varð boðað frá einum stórum oljufundi beint við føroyska markið. Í gjár varð almannakunn-gjört, hvørji feløg hava fingið loyvi til at leita eftir olju í føroyskum sjóøki. Og í dag fáa fólk so høvið at gera status og hyggja inn í framtíðina innan oljuvinnuna.

Tað er tí ikki uttan orsök, at Magni Arge, ið sum formaður í Oljuvinnfelagnum

er fyrireikari av stevnuni sigur tað soleiðis:

– Her fáa vit ein ótrúligan møguleika at hittast og tosa saman. Út frá hesum kunnu vit so fáa eina 100% dag-førða vitan um, hvar vit flóta í oljuvinnuni í løtuni!

Stevnan verður sett í morgun og heldur fram í allan dag við fyrilrestrum, samrøðum og tjaki.

Nýggj luft

Skráin fyri ráðstevnuna er nevnd aðrastaðni á hesum vinnusíðunum, og har eru nógv sera áhugaverd evni á skránni.

Øll evnini eru sera viðkomandi, og fyri Magna er trupult at taka nakað ávíst evni burtur úr, sum tað mest áhugaverda evnið. Hvørt teirra tykist vera meiri áhugavert enn hitt.

– Men tað er eingin ivi um, at tað eru viðurskiptini í framtíðini, sum upptaka meg og okkum mest á ráðstevnuni.

– Tað hevur ikki verið so øgiliga nógv virksemi innan oljuvinnuna hetta

seinasta árið. Og tí er hetta eitt sera hent høvi til at blása nýggja luft inn í tjakið um hesa vinnuna, sigur hann.

At so ráðstevnan verður hildin beint eftir at loyvini til annað umfar í oljuleitingini í føroyskum sjóøki eru latin, ger hana bara enn meiri aktuella og viðkomandi fyri føroyingar.

Tí fer Magni sjálvur at lurta við áhuga eftir tí, sum umboðini fyri tey bæði føroysku oljufeløgini hava at bera fram, um arbeiðið við oljuleitingini, nú olja er funnin tætt við føroyska markið.

– Jú, eg vænti at vit fáa eina sera góða ráðstevnu, har vit kunnu fáa lív aftur í tosið um oljuvinnuna í Føroyum, sigur Magni Arge.

Bráðdlig vend

Hetta seinasta árið hevur ikki verið so nógv virksemi á føroyska oljuøkinum. Men so kom bráðliga vend í.

Hesar seinastu trýggjar



- Vit ynskja at fáa lív aftur í tosið um eina føroyska oljuvinnu, sigur Magni Arge, formaður í Oljuvinnufelagnum

mánaðirnar er so nógv hent: Funnin er olja nær við hjá okkum og í gjár varð so

kunngjørt, hvørji feløg hava fingið loyvi at leita eftir olju.

Og í dag fáa so øll við áhuga í oljuvinnuni høvi at hittast til Oljuráðstevnuna 2005, har støðan í oljuvinnuni skal staðfestast, samstundis sum hyggjast skal frameftir.

Alt hetta verður lýst við fleiri fyrilestrum, har bæði føroyingar, men eisini menn úr Noregi, Bretlandi og Íslandi fara at siga frá teirra royndum við oljuvinnuni.

Á hesi stevnuni er tað jú oljan sum er í miðdeplinum. Men Magni leggur tó dent á, at hann eisini hugsar um fiskivinnuna.

Fiskivinnan gevur eisini sítt ískoyti til tann føroyska búskapin, men tað er neyðugt at vit fáa fleiri bein at standa á í framtíðini.

– Tað er ikki ein spurningur um okkara ella teirra, – um oljuna ella fiskin. Spurningurin og avbjóðingin er at menna allan tann føroyska búskapin, og tí er tað tann samlaða kakan, ið alt snýr seg um, sum hann málber seg.

Viðkomandi skrá og áhugaverdir fyrilestrar

- Úrslitið frá Rosebank/Lochnagar beint við føroyska markið er sera týðningarmikið, sigur Gregory T. Himes, Vice President of Global Exploration hjá Statoil. Hann vónar, at fundið fer at hava við sær fleiri góð leitiúrslit bæði í bretskum og føroyskum øki. Gregory T. Himes verður ein av framløgufólkunum á oljuráðstevnuni í dag

Oljuvinnufelagið hevur valt at býta oljuráðstevnuna upp í tveir partar. Fyrr parturin snýr seg um oljuleiting á føroyskum øki, og seinni parturin um, hvat skal til

fyri at tryggja vælfærdina í Føroyum.

Vónir um fleiri góð leitiúrslit

Bjarni Djurholm, landsstýrismaður í vinnumálum setir ráðstevnuna. So verður farið undir sjálvan oljupartin.

Av framløgum verður millum annað Sigurð í Jákupsstovu, stjóri í Oljufyrisingini. Hann fer at greiða frá aðru loyvisrundu á føroyska økinum, millum annað hvørji oljufeløg fingið leitið eftir almannakunngerðingina í gjár, um arbeiðsskránni hjá teimum og hvørjar vónirnar eru fyri framtíðina.

Gregory T. Himes, Vice President of Global Exploration frá Statoil fer síðani at greiða frá teirra áskoðan um framtíðar olju- og gass

leiting. Gregory T. Himes hevur sagt, at úrslitið frá Rosebank/Lochnagar beint við føroyska markið er sera týðningarmikið fyri arbeiðið hjá Statoil í hesum økinum. Hann vónar at fundið fer at hava við sær fleiri góð leitiúrslit bæði í bretskum og føroyskum øki.

Eisini Dave Lewis, Exploration Manager hjá Chevron Texaco fer at greiða frá hvørjar møguleikar tey síggja í Atlantsmótinum.

Statoil og Chevron Texaco hava júst kunngjørt at feløgini hava funnið eina stóra nøgd av olju og gassi í Rosebank/Lochnagar feltinum, har Chevron Texaco er fyristøðufelag og har Statoil eigur 30%. Feltið liggur beint við føroyska markið. Bæði Statoil og Chevron Texaco hava søkt

um leitið í aðru loyvisrundu í Føroyum.

Føroya Kolvetni var millum mest aktivt feløgini við seinastu loyvisrundu í Bretlandi. Eisini hevur felagið søkt um loyvi í aðru loyvisrundu í Føroyum. Graham Stewart, stjóri fer at greiða frá teirra virksemi í økinum. Eisini fer Wilhelm Petersen, stjóri í Atlantic Petroleum, at gera status yvir teirra virksemi í Bretlandi.

Síðst í hesum parti fara Petur Joensen, deildarstjóri í Oljufyrisingini og Regin Hammer, fyrisitari hjá FOÍB at greiða, hvussu pengarnir til førleikameningina eru brúktir og hvat er komið burturúr.

Vælfærd í framtíðini

Næsti partur av oljuráðstevnuni er ikki minni

áhugaverdur. Her verður spurt, hvussu tryggja vit vælfærd Føroya í framtíðini?

Her verður lagt út við íblástri frá øðrum londum. Fyrst fer Thorvaldur Gylfason, professari í búskapi við Universitetið í Íslandi at greiða frá, hvussu støðan er í Íslandi. Víst verður á, hvat tey hava gjørt fyri at fáa búskapin minni tengdan at fiskivinnuni og harvið fingið eitt meira fjølbroytt vinnulív.

Somuleiðis fer Torger Reve, rektari og professari við BI Handilsháskúlan í Stavanger at tosa um at leggja ætlanir fyri vøkstur í einum samfelag, sum er so nógv merkt av einum tilfeingisbúskapi.

Johnny í Grótinum, cand. polit., Føroya Sparikassi, fer síðani at tosa um vinnupolitik og búskaparvøkstur

í Føroyum. Zvonko Mrdalo, búskaparfrøðingur hjá Hagstovu Føroya fer at vísa á, at tað ikki er bara fiskur føroyingar útflyta, men eisini tænastur av ymiskum slag. Hetta vísir gjaldsjavnin hjá Føroyum, sum júst er gjørdur.

Síðstu framløguna hevur Ólavur Gregersen, stjóri í Bitland. Hann fer at vísa á hvørjar forðingar hann sær í føroyska búskapinum fyri nýskapan. Hann fer eisini at koma við eini ætlan fyri, hvussu vit kunnu koma burtur frá hesi forðing.

(Kelda: Heimasiðan hjá Vinnuhúsinum)